

د پطروس رسول لومړی لیک

د کتاب پېژندنه

دا لیک د عیسی مسیح رسول پطروس هغو خورو ورو ایماندارانو ته لیکل دی چې د پردیو خلکو په شان په هغو سیمو کې اوسېدل چې اوس د ترکیې په نوم یادېږي. هغه لیک په شاوخوا ۶۴ تر ۶۶ میلادي کلونه کې لیکل شوی دی. د دې لیک اصلي مقصد د هغو لوستونکو تشویقول دي چې د خپل ایمان په خاطر د ځورونې او ستونزو سره مخامخ وو. د عیسی مسیح پیروان به د خپل ایمان په خاطر د هماغو خلکو له خوا ځورېدل چې د هغوی په منځ کې یې ژوند کاوه. هغوی ته به د خپل ایمان په خاطر په سپکه سترګه کتل کېدل او د خپلو کورنیو او قوم څخه به شړل کېدل او خپل د کورنۍ او د خپل قوم هويت به یې له لاسه ورکاوه.

پطروس د دې لیک په وسیله هغوی هڅوي او خپلو لوستونکو ته د عیسی مسیح په هکله هغه زېږی وړ په یادوي چې د هغه مرګ، بیا راژوندي کېدل او د راتللو وعده هغوی ته امیدواري ورکوي. برسېره پر دې پطروس رسول هغوی ته دا ورنښايي چې په عیسی مسیح باندې په ایمان راوړلو سره د خدای د غوره شویو په توګه د نوي هويت خاوندان شول. هغه داسې لوړ هويت دی چې هېڅوک یې ترې اخیستلی نه شي.

پطروس خپل لوستونکي د تکلیفونو او ستونزو په وخت کې هڅوي او د هغوی څخه په کلکه غوښتنه کوي چې د هغو خلکو په شان خپل ژوند تېر کړي چې د مسیح سره تړاو لري. هغه هغوی ته لارښوونه کوي چې خدای ته وفادار پاتې شي او په دې ډاډمن اوسي چې عیسی مسیح به د بېرته راتللو په ورځ د هغو اجر ورته ورکړي.

د موضوعگانو لست

سلامونه: ۱: ۱-۲
ژوندی هیله: ۱: ۳-۱۲

د پاک ژوندون دپاره بلنه: ۱: ۱۲-۲: ۱۰

د کړاوونو په وخت کې د ایماندارانو مسوولیت: ۲: ۱۳-۴: ۱۹

د کلیسا مشرانو ته مشوره: ۵: ۱-۱۱

وروستني سلامونه: ۵: ۱۲-۱۴

۱) دا ليک د عیسی مسیح د رسول پطروس له خوا د خدای هغو غوره شویو خلکو ته چې د پنتوس، غلاتیه، کیدوکیه، اسیا او بطونیه ولایتونو ته مهاجر او خواره واره شوي دي. (۲) پلار خدای تاسو د خپلې ارادې له مخې له ازله غوره کړي یی او تاسو د روح القدس په وسیله پاک او سپېڅلي شوي یی، ترڅو د عیسی مسیح اطاعت وکړی. د هغه وینه ستاسو په خاطر توی شوه چې تاسو پاک شی. ډېر زیات فضل او سلامتي وي په تاسو باندې.

ژوندی هیله

۳-۴) ثنا او صفت دې وي خدای ته، هغه خدای ته چې زمونږ د عیسی مسیح پلار دی. هغه په خپل لوی رحم سره د مړو څخه د عیسی مسیح د بېرته راژوندي کولو په وسیله مونږ ته نوی ژوند راکړ. دا مونږ ته ژوندی هیله راکوي، ترڅو هغه نه فناکېدونکی، نه خرابېدونکی او تلپاتې میراث تر لاسه کړو چې ستاسو دپاره په اسمان کې ساتل شوی دی. (۵) خدای به تاسو په خپل قدرت سره ستاسو د ایمان په وسیله د هغه خلاصون دپاره خوندي وساتي چې د قیامت په ورځ به یې ټول خلک وویني.

۶) د دې دپاره تاسو خوشحالي وکړی، که څه هم تاسو باید د یو څه وخت دپاره د هر ډول ازمايښتونو او سختیو سره مخ شی. (۷) د هغوی مقصد دا ؤ چې دا ثابتې کړي چې ستاسو ایمان سوچه ایمان دی. لکه څنګه چې فاني سره زر په اور باندې ازمايل کېږي، نو همدارنګه ستاسو ایمان هم چې د سرو زرو څخه ډېر قیمتي دی، ازمايل کېږي. بیا به په هغه ورځ چې عیسی مسیح خپل ځان ښکاره کوي، ستاسو ایمان به ستاسو د ستاینې، لویې او عزت سبب وګرځي. (۸) سره له دې چې تاسو تر اوسه عیسی مسیح نه دی لیدلی، خو بیا هم درباندي ګران دی او سره له دې چې اوس هم هغه نه وینی، خو بیا هم ایمان ورباندې لرئ او داسې خوشحالي کوئ چې د جلال څخه ډکه وي او په ژبه یې بیان نه شي کېدای، (۹) او ستاسو د ایمان مقصد دا دی چې تاسو خلاصون ومومی.

۱۰) د دې خلاصون په هکله پیغمبرانو په غور سره څېړنه کړې ده او همدارنګه د دې فضل په هکله

یې چې خدای به یې په تاسو کوي، پېشگويي کړې ده. (۱۱) د مسیح روح هغوی ته د مسیح د کړاوونو او جلال موندلو په هکله خبرې کولې. پیغمبرانو چې د مسیح د روح په وسیله چې په هغوی کې ؤ او پېشگويي یې کوله، هڅه کوله په دې پوه شي چې مسیح څوک دی او څه وخت به راځي. (۱۲) خدای دغو پیغمبرانو ته دا څرگنده کړې وه چې د هغوی خدمت د خپل ځان دپاره نه بلکې ستاسو دپاره ؤ. اوس دا زېری تاسو ته د هغو خلکو له خوا اورول شوی چې د اسمان څخه د نازل شوي روح القدس په قدرت یې وعظ وکړ. دا هغه شیان دي چې فرښتې هم په دې ارمان دي چې ویې ویني.

د پاک ژوندون دپاره بلنه

(۱۳) نو د خپل عقل څخه کار واخلئ او هوښیار شی. هغه فضل ته پوره هیله ولرئ چې د عیسی مسیح په راتنکاره کېدلو سره به په تاسو وشي. (۱۴) د تابعدارو اولادونو په شان اوسئ. نور مه پرېږدئ چې ستاسو د هغه وخت نفساني غوښتنې چې خدای مو نه پېژانده، په تاسو تاثیر وکړي. (۱۵) بلکې لکه څنگه چې خدای چې تاسو یې رابللي یئ، سپېڅلی دی، نو تاسو هم په خپلو کړنو کې سپېڅلي اوسئ. (۱۶) ځکه چې د خدای په کلام کې لیکل شوي دي: «سپېڅلي اوسئ، ځکه چې زه سپېڅلی يم.» (۱۷) کله چې تاسو خدای ته دعا کوئ نو هغه ته پلار ووايئ. خدای هغه ذات دی چې بې له طرفدارۍ د هرچا د عملونو له مخې قضاوت کوي. نو خپل دنیاوي ژوند خدای ته په احترام لرلو او وېره کې تېر کړئ. (۱۸) ځکه تاسو پوهېږئ چې د ژوند د بېځایه دودونو چې د خپلو نیکونو څخه درته په میراث پاتې شوي دي، د فاني شیانو لکه سرو زرو او سپینو زرو په بیه مو خلاصون نه دی موندلی. (۱۹) بلکې تاسو پوهېږئ چې د مسیح په قیمتي وینې چې د بې عیبې او بې نقصه وري په شان ؤ، په بیه اخیستل شوي یئ او خلاصون مو موندلی دی. (۲۰) خدای هغه د نړۍ د پیدایښت څخه مخکې غوره کړی ؤ، خو هغه په اخره زمانه کې ستاسو په خاطر ښکاره شو. (۲۱) تاسو د مسیح په وسیله په خدای باندې ایمان راوړی دی، په هغه خدای چې مسیح یې له مړو څخه راژوندی کړ او جلال یې ورته ورکړ، ترڅو په خدای باندې ستاسو ایمان او هیله نوره هم قوي شي.

(۲۲) اوس چې تاسو خپل ځانونه د حقیقت په منلو سره پاک کړي دي، ترڅو د خپلو ورونو سره د

اخلاص نه ډکه مينه ولری، نو يو د بل سره د زړه له کومي مينه وکړی. (۲۳) ځکه چې تاسو د خرابېدونکي تخم څخه نه، بلکې د نه خرابېدونکي تخم يعنې د خدای د ژوندي او تلپاتې کلام په وسيله نوي پيدا شوي یی. (۲۴) ځکه چې د خدای کلام وايي:

«ټول انسانان د وانبو په شان دي

او د هغوی بڼکلا د گلانو په شان ده

چې زيات دوام نه لري.

وانبه وچيري او گلان يې رژيري،

(۲۵) خو د څښتن کلام تل تر تله پاتې کيږي.»

او دا کلام هماغه زېری دی چې تاسو ته اورول شوی دی.

قيمتي تيره او غوره شوی قوم

۲ (۱) نو بيا د هر ډول بدی، غولونې، منافقت، بخيلتوب او بدو خبرو نه لاس واخلي. (۲) د نويو زېږېدلو ماشومانو په شان د سوچه روحاني شيدو غوښتونکي اوسئ، ترڅو د هغو په څښلو سره په خلاصون کې لوی شئ. (۳) ځکه چې تاسو خپله د څښتن د مهربانۍ خوند څښلی دی.

(۴) نو بيا د هغه خواته راشئ چې د ژوندۍ تيرې په شان دی چې خلکو رد کړی دی، خو د خدای په نظر کې غوره او قيمتي دی. (۵) تاسو هم لکه د ژونديو تيرو په شان یی چې خدای درڅخه د خپل روحاني کور په جوړولو کې کار اخلي. هلته به تاسو د سپېڅلو کاهنانو په توگه خدمت کوئ او د عیسی مسیح په وسيله به هغه روحاني قربانۍ وړاندې کوئ چې خدای ته د منلو وړ وي. (۶) ځکه چې د خدای کلام وايي:

گورئ، زه په صهيون كې د بنياد غوره شوې او قيمتي تيره بدم،

او هرڅوك چې په هغه ايمان راوړي، نو هېڅكله به ونه شرميږي.

۷ نو ستاسو دپاره چې ايمان لرئ، دا تيره ډېره ارزښتناکه ده. خو د بې ايمانانو په اړه د خداى
كلام وايي:

هغه تيره چې گلكارانو رد كړه،

د بنياد اصلي تيره شوه.

۸ او همدارنگه وايي:

هغه داسې تيره ده چې د خلكو د بنويډلو سبب كيږي

او يو داسې تيره دى چې هغوى به ورباندې رالويږي.

هغوى به رالويږي، ځكه چې د هغوى په قسمت كې همداسې ؤ، په دې خاطر هغوى د خداى كلام نه
مني.

۹ خو تاسو د خداى غوره شوى قوم، شاهي كاهنان، سپېڅلى ملت او د خداى خلك يئ، ترڅو د

هغه لوړ صفتونه چې د تيارې څخه يې خپلې حيرانوونكې او ځلېدونكې رڼا ته راوبللئ، بيان كړئ.

۱۰ پخوا تاسو د خداى قوم نه وئ، خو اوس د خداى قوم يئ. يو وخت په تاسو باندې رحمت نه
كېده، خو اوس درياندې وشو.

۱۱ گرانو دوستانو! زه تاسو ته چې په دې نړۍ كې پردي او مهاجر يئ، زاري كوم چې د نفساني

غوښتنو څخه چې تل ستاسو د روح سره په جگړه كې دي، ځانونه وساتئ. ۱۲ د بې ايمانه خلكو

په منځ كې خپل چلند نېك ساتئ. كه څه هم هغوى په تاسو باندې تور لگوي چې تاسو بدكاره يئ،

خو ستاسو د نېكو كارونو په ليدلو به هغوى د اخرت په ورځ د خداى ستاينه كوي.

د اختیار د خاوندانو تابع اوسئ

١٣ د خښتن په خاطر د هر هغه چا تابع اوسئ چې د واک خاوند وي، که هغه پاچا وي چې د ټولو نه لوړ مقام لري، ١٤ او یا هغه والیان چې د پاچا له خوا ټاکل شوي دي چې مجرمانو ته سزا او نېکو خلکو ته عزت ورکوي. ١٥ ځکه چې دا د خدای رضا ده چې تاسو په خپلو نېکو کارونو د ناپوهو خلکو د خبرو مخه ونیسئ. ١٦ د ازادو خلکو په توگه ژوند وکړئ، خو د دې ازادۍ څخه باید د خپلو بديو د پټولو دپاره کار وانخلي، بلکې د خدای د خدمتگارانو په شان ژوند وکړئ. ١٧ د ټولو خلکو درناوی کوئ، د ایماندارانو سره مینه کوئ، د خدای څخه وپرېږئ او د پاچا درناوی کوئ.

د مسیح د کړاوونو مثال

١٨ ای غلامانو! په ډېر درناوي سره د خپلو بادارانو تابع اوسئ، نه یوازې د مهربانه او ښه خوی لرونکو بادارانو، بلکې د بدخویه بادارانو هم. ١٩ ځکه که چېرې څوک په ناحقه دردونو کړاوونه وزغمي او پوهیږي چې په دې کې د خدای رضا ده، نو خدای به ورته برکت ورکړي. ٢٠ خو که چېرې تاسو کوم بد کار وکړئ او د هغې په خاطر وهل وخورئ او هغه وزغمی، نو په دې کې به ستاسو دپاره څه اجر وي؟ خو بیا که چېرې تاسو ښه کارونه وکړئ او په بدل کې یې کړاو وویښئ او هغه وزغمی، نو خدای به درته د هغې برکتونه درکړي. ٢١ د همدې دپاره خدای تاسو رابللي یئ، ځکه چې مسیح هم ستاسو په خاطر دردونه او کړاوونه وزغمل او تاسو ته یې یو مثال پرېښود ترڅو د هغه په قدم پل کېږدئ. ٢٢ هغه هېڅ گناه ونه کړه او نه یې چا د خولې نه غولونکې خبرې واورېدلې. ٢٣ کله چې هغه ته ښکښلې کېدلې، نو بېرته یې د ښکښلو په بدل کې ځواب نه ورکاوه. کله چې به هغه د خلکو له خوا ځورول کېده، نو هغوی به یې نه ځورول، بلکې خپل ځان یې هغه چاته سپاره چې د انصاف له مخې قضاوت کوي. ٢٤ مسیح خپله زمونږ د گناهونو بار په خپلو اوږو واخیست او هغه یې صلیب ته یووړ، ترڅو مونږ د گناه نه خلاص شو او د عدالت دپاره ژوند وکړو. د هغه د ټپونو له امله مونږ شفا وموندله. ٢٥ تاسو د هغو پسونو په شان وئ چې لاره یې ورکه کړې وه، خو اوس بېرته خپل شپون او ساتونکي ته راستانه شوي یئ.

۳ (۱) ای بنځو! د خپلو مېرونو تابع اوسئ، ځکه که چېرې په هغوی کې ځینې یې د خدای کلام نه مني، نو ستاسو د چلند په لیدلو سره به پرته له کومې خبرې ایمان راوړي، (۲) ځکه چې هغوی به وويني چې تاسو څومره په پاکۍ او د خدای څخه په وېره کې ژوند تېروئ. (۳) - (۴) ستاسو بنایست دې یوازې ظاهري نه وي لکه څنگه چې خپل ویننجان جوړوئ یا د سرو زرو گانې اچوئ او یا بنکلي کالي اغوندئ، خو ستاسو بنایست دې باطني بنایست وي چې له منځه نه ځي. هغه بنایست په نرم او آرام روح کې دی چې د خدای په نظر کې ډېر قیمتي دی. (۵) په همدې ډول په پخوا زمانه کې پرهبزگاري بنځې وې چې په خدای یې توکل درلود او د خپلو مېرونو تابع وې، له دې امله هغوی بنایسته کېدلې. (۶) د مثال په ډول ساره د ابراهیم اطاعت کاوه او هغه ته به یې بادار ویل. که تاسو هم بڼه کارونه کوئ او د هر هغه شي څخه چې د وېرې سبب گرځي مه وپېرئ، نو تاسو به د هغې لورگانې یئ. (۷) تاسو هم ای مېرونو! د خپلو بنځو سره په هوښیاری سره گوزاره کوئ او که څه هم هغوی ستاسو څخه کمزورې دي، خو په درناوي ورسره چلند کوئ، ځکه چې هغوی درسره د تلپاتي ژوندون په نعمت کې شریکې دي. همداسې کوئ، ترڅو داسې نه شي چې ستاسو دعاگانې خدای قبولې نه کړي.

د نېکو کارونو له امله د کړاوونو زغمل

(۸) لنډه دا چې تاسو ټول باید په یو فکر اوسئ، یو د بله سره خواخوږي ولرئ، د یو بل سره د ورونو په شان مینه ولرئ او مهربانه او عاجزه اوسئ. (۹) د بدو په بدل کې بدې مه کوئ او د بنکنځلو په بدل کې بنکنځل مه کوئ، بلکې د هغې په ځای برکت وغواړئ، ځکه چې خدای تاسو د دې دپاره رابللي یئ چې برکت درکړي. (۱۰) لکه څنگه چې د خدای کلام وايي:

«څوک چې غواړي خوشحاله ژوند ولري او ښې ورځې وويني،

نو خپله ژبه دې د بدو خبرو نه

او خپلې شونډې دې د دروغ ویلو نه وساتي.

۱۱ هغوی دې د بدی نه ځان ساتي او نېکي دې کوي،

د سولې په خاطر دې هلې ځلې کوي

او د هغې پسې دې گرځي.

۱۲ ځکه چې د خښتن سترگې د نېکانو خواته دي،

او غوږونه یې د هغوی د دعاگانو اورېدلو ته تیار دي،

خو د بدکارانو په خلاف دی.»

۱۳ که چېرې تاسو د نېکو کارونو غوښتونکي یئ نو څوک به تاسو ته زیان ورسوي؟ ۱۴ که څه

هم تاسو د خدای د عدالت په خاطر درد او کړاو زغمئ، خو تاسو بختور یئ. د هېچا نه مه وپرېږئ

او اندېښنه مه کوئ. ۱۵ خو د مسیح دپاره په خپلو زړونو کې درناوی ولرئ او هغه خپل خښتن

وگڼئ. که څوک ستاسو نه ستاسې د هیلې د علت پوښتنه وکړي، نو تل یې ځواب ورکولو ته تیار

اوسئ، ۱۶ خو په نرمی او درناوي سره. خپل وجدان پاک ساتئ، ترڅو کله چې تاسو ته سپکاوی

کيږي او د نېک مسیحي چلند په خاطر درته خلک بد وایي، وشرمېږي. ۱۷ ځکه که دا د خدای

رضا وي چې تاسو دې تکلیفونه ووينئ، نو ډېره ښه به وي چې د نېکو کارونو له امله وي، نه د بدو

کارونو له امله.

۱۸ ځکه چې مسیح یوځل او د تل دپاره زمونږ د گناهونو په خاطر مړ شو، یعنې یو بې گناه سپری

د گناهکارانو په خاطر، د دې دپاره چې مونږ خدای ته ورسوي. هغه په جسماني توگه مړ شو، خو په

روحاني توگه ژوندی شو، ۱۹ او په دې ډول هغه لار او هغو روحونو ته یې وعظ وکړ چې بندیان

وو. ۲۰ دا د هغو خلکو روحونه وو چې د خدای د حکم څخه یې اطاعت ونه کړ. کله چې نوح

کشتی جوړوله، خدای په صبر سره هغوی ته انتظار کاوه. په هغې کشتی کې یوازې اته تنه د اوبو

څخه وژغورل شول. (۲۱) دا د تعمید د غسل یو مثال دی. اوس خدای تاسو ته د عیسی مسیح د بیا راژوندي کېدلو په وسیله خلاصون درکوي. د تعمید غسل د بدن د ناپاکی لېرې کول نه دي بلکې د پاک وجدان په سبب د خدای څخه یوه غوښتنه ده. (۲۲) اوس مسیح اسمان ته ختلی دی او د خدای ښي لاس ته ناست دی او ټولې فرښتې، اختیارات او اسماني قدرتونه د هغه تابع دي.

ایمانداران باید څنگه ژوند ولري

۴ (۱) نو څرنگه چې مسیح په جسماني توګه دردونه او کړاوونه وزغمل، نو تاسو هم باید خپل ځانونه همدې کار ته تیار کړئ. ځکه چا چې درد او کړاو زغملی دی، نو هغه نور نه غواړي چې ګناه وکړي. (۲) د دې دپاره چې خپل پاتې ژوند د نفساني غوښتنو سره سم نه تېروي بلکې د خدای د رضا له مخې یې تېروي، (۳) ځکه چې تاسو له مخکې نه خپل زیات وخت په هغو کارونو کې چې بې دینه خلک یې خوښوي، تېر کړ. ستاسو ژوند په بد اخلاقي، شهوت پرستی، مستی، عیاشی، د شرابو په نه شو او د شرم نه ډکې بت پرستی کې تېر شو. (۴) اوس ستاسو پخواني ملګري په دې حیران دي چې تاسو ورسره په ډېرو بې لارې کوونکو کارونو کې چې هغوی یې کوي ملګرتیا نه کوئ، نو له دې امله تاسو ته بد رد وایي. (۵) هغوی به د دې حساب هغه خدای ته ورکوي چې د مړو او ژونديو په هکله قضاوت کوي. (۶) ځکه چې هغو خلکو ته هم زېری واورول شو چې اوس مړه شوي دي، سره له دې چې هغوی ته په جسماني توګه سزا ورکړل شوې وه، ترڅو هغوی وکولای شي چې په روحاني توګه د خدای په شان ژوندي پاتې شي.

(۷) دا نړۍ به زر ختمه شي، نو ځان ساتئ او هوښیار اوسئ، ترڅو وکولای شئ دعا وکړئ. (۸) د ټولو څخه مهمه دا ده چې یو د بل سره د اخلاص نه ډکه مینه کوی، ځکه چې مینه د ډېرو ګناهونو بخښنه کوي. (۹) بې له ګورېدلو د یو بل مېلمه پالنه وکړئ. (۱۰) هرچا ته چې د خدای د ډول ډول نعمتونو څخه کوم نعمت ورکړل شوی دی د هغه څخه دې د نورو په خدمت کې کار واخلي. (۱۱) که څوک خبرې کوي، نو هغه دې داسې خبرې کوي لکه څنگه چې د خدای کلام خبرې کوي. که څوک خدمت کوي، نو هغه دې په هغه قوت سره کوي چې خدای ورته ورکړی دی، ترڅو په هرڅه کې خدای د عیسی مسیح په وسیله جلال ومومي. جلال او ټول قدرت تل تر تله د هغه دی. امین!

د یو مسیحي په توگه باید درد وزغمئ

۱۲) گرانو دوستانو! کومه سخته ازموینه چې په تاسو راځي نو په هغې باندي مه حیرانهږئ چې گوندي کومه عجیبه پېښه درباندي راغلې ده. ۱۳) بلکې خوشحالي کوی چې تاسو د مسیح په کړاوونو کې شریک کېږئ، ترڅو د هغه د جلال د ښکاره کېدلو په وخت کې خوش او خوشحاله اوسئ. ۱۴) که چېرې د مسیح د نوم په خاطر ستاسو سپکاوی کېږي نو تاسو بختور یئ، ځکه چې د جلال روح یعنې د خدای روح په تاسو کې ځای نیسي. ۱۵) په تاسو کې دې هېڅوک د قتل، غلا یا بدکاری او یا د نورو په کارونو کې د لاس وهنې په سبب درد او کړاو ونه زغمي. ۱۶) خو که څوک د مسیحي په نوم ځورول کېږي، نو نه دې شرمېږي، بلکې د دې نوم په خاطر دې د خدای ثنا ووايي.

۱۷) ځکه چې هغه وخت رارسېدلی دی چې خدای به لومړی د خپل قوم په اړه قضاوت شروع کړي، او که چېرې زمونږ څخه شروع کېږي، نو د هغو خلکو وروستنی انجام به څه وي چې د خدای زېری نه مني. ۱۸) لکه څنگه چې د خدای کلام وايي:

«که چېرې نېکان په سختی سره خلاصون مومي،

نو د بې دینه او گناهکارو به څه حال وي؟»

۱۹) نو بیا څوک چې د خدای په ارادې سره سم دردونه او کړاوونه زغمي، هغوی دې خپل ځانونه وفادار خالق ته وسپاري او تل دې نېکي کوي.

د کلیسا مشرانو ته مشوره ورکول

۵) ۱) زه د کلیسا د یو مشر په توگه چې د مسیح د کړاوونو شاهد وم او په هغه جلال کې چې زر به ښکاره شي شریک یم. نو زه ستاسو مشرانو څخه غوښتنه کوم، ۲) چې د خدای د هغې رمې شپانه اوسئ چې تاسو ته یې درسپارلې ده. په هغې باندي په جبر سره نه بلکې په خپله خوښه پام کوی لکه څنگه چې خدای یې درڅخه غواړي. خپل کار وکړئ، یوازې د پیسو په خاطر نه، بلکې په

شوق سره. (۳) کوم خلک چې تاسو ته سپارل شوي دي په هغوی باندې باداري مه کوی، بلکې د هغې رمې دپاره یو مثال اوسئ. (۴) کله چې مشر شیون رابنکاره شي نو تاسو ته به د جلال څخه ډک تاج درکړل شي چې هېڅکله له منځه نه ځي. (۵) همدارنگه ای ځوانانو! د خپلو مشرانو تابع اوسئ. او تاسو ټول د عاجزی پټی تر ملا وټړئ او د یو بل خدمت کوی ځکه د خدای کلام وایي: «خدای د کیرجنو خلکو په خلاف دی او په عاجزانو باندې فضل کوي.»

(۶) خپل ځانونه د خدای د قدرت په وړاندې عاجزان کړئ، ترڅو تاسو په یو مناسب وخت کې سرلوړي کړي، (۷) او خپلې ټولې اندېښنې هغه ته پرېږدئ، ځکه چې هغه په تاسو باندې پام کوي. (۸) هوښیار او وینې اوسئ، ځکه چې ستاسو دښمن شیطان د غرمبېدونکي زمري په شان ګرځي او راګرځي او په دې لټه کې دی چې څوک ژوندی تېر کړي. (۹) نو په ټینګ ایمان سره د شیطان په وړاندې کلک ودرېږئ، ځکه چې تاسو پوهېږئ چې ستاسو ایماندار وروڼه په ټوله نړۍ کې همدا ډول کړاوونه زغمي. (۱۰) خو خدای چې د فضل او برکت نه ډک دی، مونږ یې د عیسی مسیح په نوم خپل تلیاتې جلال ته رابللي یو. کله چې تاسو د لږ وخت دپاره تکلیفونه ولیدل، نو هغه به تاسو بېرته جوړ، ټینګ او قوي کړي. (۱۱) د هغه قدرت دې تل تر تله وي. امین.

وروستني سلامونه

(۱۲) ما دا لیک د سیلوانس په مرسته چې زه یې وفادار ورور ګڼم، په لنډ ډول ولیکه، ترڅو تاسو وهڅوم او شاهدي درکړم چې همدا د خدای رښتینی فضل دی. په هغه باندې ټینګ ودرېږئ.

(۱۳) هغه کلیسا چې په بابل کې ده او ستاسو په شان غوره شوې ده، تاسو ته سلام وایي او همدارنگه زما زوی مرقوس هم تاسو ته سلام وایي. (۱۴) یو بل په پاکه مینه ښکل کړئ او یو بل ته سلامونه وایئ. سلامتي دې وي په تاسو ټولو باندې چې د مسیح یئ.